



IL-KUMMISSJONI
EWROPEA

Brussell, 15.11.2019
COM(2019) 595 final

Rakkomandazzjoni għal

DEĊIŻJONI TAL-KUNSILL

**li tawtorizza l-ftuh tan-negozjati biex jiġi emendat il-Ftehim Internazzjonali dwar iz-
Zokkor tal-1992**

MEMORANDUM TA' SPJEGAZZJONI

Din ir-rakkomandazzjoni tikkonċerna deċiżjoni li tawtorizza lill-Kummissjoni tipparteċipa f'isem l-Unjoni fin-negozjati li jirrevedu parzjalment il-Ftehim Internazzjonali dwar iz-Zokkor ("ISA") li l-Kunsill Internazzjonali taz-Zokkor ("ISC") iddeċieda li jniedi, skont il-gwida tal-Konferenza tan-Nazzjonijiet Uniti dwar il-Kummerċ u l-Iżvilupp (UNCTAD). #F'konformità mad-deċiżjoni tal-ISC tad-19 ta' Lulju 2019, dawk in-negozjati għandhom jikkonċernaw il-baġit amministrattiv u l-kontribuzzjonijiet tal-membri kif ukoll emendi limitati relatati mal-oġġettivi u l-programm ta' hidma tal-Organizzazzjoni Internazzjonali taz-Zokkor (ISO).

1. KUNTEST TAR-RAKKOMANDAZZJONI

• Riforma tal-Ftehim Internazzjonali dwar iz-Zokkor tal-1992

L-Unjoni Ewropea hija parti għall-ISA.

L-ISA għandu l-għan li jiżgura kooperazzjoni internazzjonali msahha b'rabta mal-kwistjonijiet dinjija taz-zokkor u kwistjonijiet relatati, li jipprovdi forum għall-konsultazzjonijiet intergovernattivi dwar iz-zokkor u dwar modi biex titjieb l-ekonomija dinjija taz-zokkor, li jiffaċilita l-kummerċ billi jiġbor u jagħti informazzjoni dwar is-suq dinji taz-zokkor u dolċifikanti oħra u li jinkoraġġixxi ż-żieda fid-domanda għaz-zokkor, b'mod partikolari għal użi mhux tradizzjonali. L-ISA daħal fis-sehħ fl-1 ta' Jannar 1993 għal perjodu ta' tliet snin sal-31 ta' Diċembru 1995. Minn dak iż-żmien 'il hawn, dan ġie estiż b'mod regolari għal perjodi oħra ta' sentejn. Ġie estiż l-aħħar b'deċiżjoni tal-ISC f'Lulju 2019 u se jibqa' fis-sehħ sal-31 ta' Diċembru 2021.

Skont l-Artikolu 8 tal-ISA, il-Kunsill Internazzjonali taz-Zokkor huwa l-korp responsabbli għall-qadi tal-funzjonijiet kollha meħtieġa biex jiġu implimentati d-dispożizzjonijiet tal-ISA. L-Artikolu 13 tal-ISA jistipula li d-deċiżjonijiet kollha tal-Kunsill Internazzjonali taz-Zokkor fil-prinċipju, għandhom jittiehdu, b'kunsens, sakemm ma jkunx stipulat mod ieħor fl-ISA. Fin-nuqqas ta' kunsens, id-deċiżjonijiet għandhom isiru permezz ta' vot ta' maġġoranza sempliċi, sakemm il-Ftehim ma jipprevedix vot speċjali.

Skont l-Artikolu 25 tal-ISA, il-Membri tal-ISO b'kollox għandhom 2000 vot. Kull Membru tal-ISO għandu għadd speċifiku ta' voti li kull sena jiġi aġġustat skont kriterji predefiniti fl-ISA.

Il-Ftehim, u speċjalment id-distribuzzjoni tal-voti fost il-Membri li tiddetermina wkoll il-kontribuzzjoni ta' Membru, ma għadux jirrifletti r-realtajiet tas-suq dinji taz-zokkor. Bħalissa, l-Unjoni hija bil-bosta l-akbar kontributor għall-baġit tal-ISO. Mill-2015 'il hawn, fil-livell tal-gruppi ta' hidma l-ISO kien qed jiddiskuti l-possibiltajiet li l-mekkaniżmu tad-distribuzzjoni tal-voti jiġi rivedut.

Fl-2017, il-Kummissjoni rċeviet mandat mingħand il-Kunsill, biex tipparteċipa fin-negozjati mal-partijiet l-oħra għall-ISA, fi hdan l-ISC, bil-għan li l-ISA jiġi mmodernizzat, b'mod partikolari fir-rigward tad-diskrepanzi bejn n-numru ta' influwenza ta' voti u l-kontribuzzjonijiet finanzjarji tal-membri tal-ISO minn naħa, u l-pożizzjoni relattiva tagħhom fis-suq dinji taz-zokkor min-naħa l-oħra. Dak il-mandat jibqa' validu sal-31 ta' Diċembru 2019. Abbażi ta' dan il-mandat, il-Kummissjoni ħadet l-inizjattiva li tipparteċipa fin-negozjati mal-pajjiżi membri tal-ISO u pprezentat proposti konkreti għall-emenda tal-Artikolu 25 tal-ISA, li jirregola l-adozzjoni tal-baġit amministrattiv u l-kontribuzzjonijiet tal-Membri.

Waqt il-55 Sessjoni tiegħu, fid-19 ta' Lulju 2019, l-ISC iddeċieda li jiftaħ in-negozjati qabel il-laqgħa li jmiss tal-Kunsill f'Novembru 2019, skont il-gwida tal-UNCTAD. Dawn in-

negozjati se jikkonċernaw reviżjoni parzjali tal-ISA – b'enfasi fuq il-Kapitolu I u l-Kapitolu VII, speċifikament fir-rigward ta' "baġit amministrattiv u kontribuzzjonijiet tal-Membri", kif ukoll emendi limitati oħra inkluż il-Kapitolu IX u l-Kapitolu X li l-Membri għażlu li jressqu. Skont id-deċiżjoni tal-ISC, dan il-proċess irid jitlesta qabel il-31 ta' Diċembru 2021. Dan ifisser li l-immodernizzar previst tal-Ftehim, minbarra d-distribuzzjoni tal-voti u l-kontribuzzjoni finanzjarja tal-membri (il-Kapitolu VII), issa jenħtieġ li jinvolvi wkoll:

- (1) l-oġġettivi ġenerali tal-ISO (il-Kapitolu I), speċifikament sabiex jiġi inkluż l-etanol,
- (2) fehim usa' dwar "informazzjoni u studji" (il-Kapitolu IX), essenzjalment biex jippermetti l-inklużjoni tal-etanol f'attivitajiet bħal dawn,
- (3) fehim usa' dwar "ir-riċerka u l-iżvilupp" (il-Kapitolu X).

L-għan ġenerali tal-ISO kif deskritt fl-Artikolu 1 tal-Ftehim mhuwiex maħsub li jinbidel, anke bl-inklużjoni potenzjali tal-etanol.

Ma hemmx dubju li huwa fl-interess tal-Unjoni li tirriforma l-ISO biex din tkompli tiġi allinjata mal-prattiki li l-Unjoni tippromwovi f'bordijiet internazzjonali oħra għall-prodotti bażiċi, kif ukoll mal-iżviluppi fis-suq dinji taz-zokkor mill-1992 'il hawn. Tal-anqas, din ir-riforma jenħtieġ twassal għal trasparenza fir-rigward tar-responsabbiltajiet tal-Membri kif jivvutaw kif ukoll tal-kontribuzzjonijiet finanzjarji tagħhom. L-allokazzjoni tal-voti fl-ISO jenħtieġ titkejjel skont indikaturi bħalma huma l-kummerċ, il-konsum, il-produzzjoni u l-kapaċità ta' hlas. L-indikatur tal-aħħar jintuża fin-Nazzjonijiet Uniti biex ikun jista' jiġi rikonoxxut l-aspett tal-iżvilupp taz-zokkor. Dan l-indikatur iwassal biex tiġi allokata parti akbar tar-responsabbiltajiet finanzjarji lil daww il-membri li għandhom kapaċità ikbar li jikkontribwixxu għall-baġit tal-ISO. L-inklużjoni formali tal-etanol fl-oġġettivi u fil-programm ta' hidma tal-ISO hija konformi mal-għan tal-Unjoni li timmodernizza l-ISA u tallinja l-kontenut tal-ISA mal-prattika diġà eżistenti.

- **Konsistenza ma' Prattika eżistenti fil-Bordijiet Internazzjonali għall-Prodotti Bażiċi**

Fil-bordijiet internazzjonali għall-prodotti bażiċi bħalma huma l-Kunsill Internazzjonali taż-Żrieragħ (IGC, International Grains Council), u l-Kunsill Internazzjonali taż-Żebbuġ (IOC, International Olive Council), l-Unjoni nnegożjat l-allokazzjonijiet tad-drittijiet tal-vot kif ukoll mekkaniżmi ċari ta' aġġornament annwali li jirriflettu l-importanza relattiva tal-Unjoni fis-swieq taż-żrieragħ kif ukoll taż-żebbuġ u taż-żejt taż-żebbuġa. Fl-IGC, l-indikaturi huma l-kummerċ, il-konsum u l-produzzjoni. Dan huwa f'kuntrastr mal-prattika ta' bħalissa tal-ISO, billi l-Ftehim, mill-1992 'il hawn, ma ppermettix li jsiru aġġustamenti li jirriflettu t-tibdil fil-pożizzjonijiet tal-Membri fl-ekonomija internazzjonali taz-zokkor. Barra minn hekk, bħalissa, l-allokazzjoni tad-drittijiet tal-vot ma tistax tiġi kkalkolata minn qabel mill-membri, iżda minflok tirriżulta minn kalkolu mhux trasparenti. Ir-reviżjoni parzjali tal-ISA jenħtieġ li ttipprova tallinja l-prattiki tal-ISO ma' daww li jeżistu fil-bordijiet internazzjonali l-oħra għall-prodotti bażiċi.

- **Konsistenza ma' politiki oħrajn tal-Unjoni**

Iz-zokkor huwa prodott sensittiv fil-qafas tal-Politika Kummerċjali Komuni tal-Unjoni u tal-Politika Agrikola Komuni. Iz-zokkor għandu rwol ewlieni fin-negożjati kummerċjali internazzjonali għall-Unjoni, u kemm il-produzzjoni kif ukoll il-kummerċ tiegħu huma mmonitorjati mill-qrib mill-Kummissjoni. Iz-zokkor huwa wkoll prodott bażiku importanti għal hafna pajjiżi li qed jiżviluppaw u l-aspett tal-iżvilupp taz-zokkor għandu importanza ewlenija fil-Politika Kummerċjali Komuni. L-ISO jipprevedi pjattaforma newtrali biex jiġu diskussi kwistjonijiet relatati maz-zokkor fi hdan shubija wiesgħa. Fl-istess hin, il-monitoraġġ

tal-iżviluppi fis-suq dinji taz-zokkor jaqdi l-interessi tal-possibbiltajiet tal-ġestjoni tas-suq fil-kuntest tal-Politika Agrikola Komuni.

2. BAŻI ĠURIDIKA, SUSSIDJARJETÀ U PROPORZJONALITÀ

• Bażi ġuridika

L-Artikolu 218(3) tat-Trattat dwar il-Funzjonament tal-Unjoni Ewropea (TFUE) jipprevedi l-awtorizzazzjoni tal-ftuħ tan-negozjati u, skont is-sugġett tal-ftehim previst, in-nomina tan-negozjatur tal-Unjoni jew tal-kap tal-grupp tan-negozjaturi tal-Unjoni. L-Artikolu 218(4) tat-TFUE jipprevedi li l-Kunsill għandu jindirizza direttivi lin-negozjatur u jahtar kumitat speċjali u li n-negozjati jridu jsiru f'konsultazzjoni ma' dan il-kumitat.

• Applikazzjoni għal dan il-każ

Il-mandat previst tan-negozjar jenhtieg li jagħti l-mezzi lin-negozjaturi, f'isem l-Unjoni, biex jinkisbu l-oġettivi ġenerali kif stabbilit taht l-ewwel inċiż tal-punt 1.

Għaldaqstant, il-bażi ġuridika proċedurali għad-deċiżjoni proposta hija l-Artikolu 218(3) u 218(4) tat-TFUE.

• Konkluzjoni

Il-bażi ġuridika tad-deċiżjoni proposta jenhtieg li tkun l-Artikolu 218(3) u (4) tat-TFUE.

• Is-sussidjarjetà (għal kompetenza mhux esklużiva)

L-Unjoni hija parti għall-ISA u hija rrapprezentata mill-Kummissjoni fl-ISC. L-Istati Membri mhumieq parti separata għall-ISA. In-negozjar tal-UE dwar ir-reviżjoni parzjali tal-ISA jikkostitwixxi kompetenza esklużiva tal-Unjoni.

• Il-proporzjonalità

L-emendar tal-ISA sabiex tinkiseb struttura ta' votazzjoni li tirrapprezenta l-importanza relattiva tal-Membri tal-ISO fl-ekonomija dinjija taz-zokkor, kif ukoll kwistjonijiet oħra li jwasslu għall-immodernizzar tal-Ftehim huwa fl-interess tal-Unjoni. Attwalment, il-partecipazzjoni tal-UE fl-ISO hija ta' benefiċċju kemm għall-Unjoni kif ukoll għall-Istati Membri l-oħra tal-ISO. Madankollu, minhabba li t-tibdil fl-importanza relattiva tal-UE ma jsarrafx f'inqas voti u għaldaqstant fi tnaqqis fil-kontribuzzjonijiet finanzjarji, din il-partecipazzjoni għandha prezz għoli wisq. Membri oħra tal-ISO, li sahhew il-preżenza tagħhom fis-swieq dinjija taz-zokkor, ma rawx il-kontribuzzjoni tagħhom tiżdied bl-istess mod. L-immodernizzar tal-Ftehim u t-twessigh tal-ambitu tal-Ftehim ma jwasslux għal spejjeż oghla u huwa smat li jattiraw aktar interess fl-ISO, potenzjalment billi jattiraw membri godda kif ukoll iżidu r-rilevanza tal-hidma tiegħu.

3. RIŻULTATI TAL-EVALWAZZJONIJIET EX POST, TAL-KONSULTAZZJONIJIET MAL-PARTIJET IKKONĊERNATI U TAL-VALUTAZZJONIJIET TAL-IMPATT

• Konsultazzjonijiet mal-partijiet ikkonċernati

L-Unjoni hija Membru tal-ISO u s-Shubija tagħha mill-1992 ilha tiġi appoġġata b'mod ġenerali mis-settur taz-zokkor fl-UE kif ukoll mill-parti l-kbira tal-Istati Membri. Ma jitqiesx neċessarju li jsiru konsultazzjonijiet mal-partijiet ikkonċernati fir-rigward ta' proċess li huwa maħsub sempliċiment biex jissokta s-shubija tal-Unjoni fl-ISO, għalkemm skont sett ta' regoli li huma konformi ma' daww ta' korpi internazzjonali oħra għall-prodotti bażiċi li l-UE hija

membru tagħhom. Fl-aħħar mill-aħħar, it-tnaqqis fil-piż relattiv tal-UE fis-suq dinji taz-zokkor jenħtieġ li jwassal ukoll għal tnaqqis modest fil-kontribuzzjonijiet lill-ISO.

- **Valutazzjoni tal-impatt**

Mhijiex meħtieġa valutazzjoni shiha tal-impatt, minhabba li l-miżura x'aktarx mhux se jkollha impatti ekonomiċi, ambjentali jew soċjali sinifikanti. L-emenda b'suċċess tal-ISA għandha tirriżulta fi tnaqqis tal-kontribuzzjoni finanzjarja tal-Unjoni lill-ISO. Fl-istess hin, allokazżjoni ġusta u aktar trasparenti tal-voti tista' tgħin biex tattira membri ġodda lejn l-ISO, u dan ikompli jwassal għal iktar tnaqqis fl-ispejjeż.

Għalkemm kontribuzzjoni ġusta u ekwa tal-UE lill-baġit tal-ISO tinsab ċertament fil-qalba tal-ħtieġa li jiġi emendat il-Ftehim, hemm ukoll raġunijiet mhux baġitarji għar-riforma. Il-ħtieġa li l-Membri tal-ISO iġorru l-piż tagħhom f'termini tal-kontribuzzjonijiet tagħhom lill-baġit amministrattiv tal-ISO hija punt inizjali ewlieni għall-immodernizzar tal-ISO u jenħtieġ li tirriżulta wkoll f'parteċipazzjoni aktar attiva fl-ISO mill-Membri tagħha.

4. IMPLIKAZZJONIJIET BAĠITARJI

Il-ftuħ tan-negozjati ma jitqiesx li għandu impatt baġitarju.

DEĊIŻJONI TAL-KUNSILL

li tawtorizza l-ftuh tan-negozjati biex jiġi emendat il-Ftehim Internazzjonali dwar iz-Zokkor tal-1992

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 218(3) u (4) tiegħu,

Wara li kkunsidra r-rakkomandazzjoni tal-Kummissjoni Ewropea,

Billi:

- (1) L-Unjoni hija Parti għall-Ftehim Internazzjonali dwar iz-Zokkor tal-1992¹ (minn hawn 'il quddiem l-“ISA”) u membru tal-Organizzazzjoni Internazzjonali taz-Zokkor (minn hawn 'il quddiem l-“ISO”).
- (2) L-Unjoni ilha mill-1995 tapprova l-estensjoni tal-ISA għal perjodi ta' sentejn. Fid-19 ta' Lulju 2019, waqt il-55 Sessjoni tal-Kunsill Internazzjonali taz-Zokkor, il-Kummissjoni, wara awtorizzazzjoni mill-Kunsill², esprimiet il-pożizzjoni tagħha favur estensjoni ulterjuri tal-ISA għal perjodu ta' mhux aktar minn sentejn, li jintemm fil-31 ta' Diċembru 2021.
- (3) F'konformità mal-Artikolu 8 tal-ISA, il-Kunsill Internazzjonali taz-Zokkor iwettaq jew ihejji għat-tweqqif ta' dawn il-funzjonijiet kollha li jkunu meħtieġa biex jiġu implimentati d-dispożizzjonijiet tal-ISA. F'konformità mal-Artikolu 13 tal-ISA, id-deċiżjonijiet kollha tal-ISC fil-prinċipju jittiehdu b'konsens. Fin-nuqqas ta' konsens, id-deċiżjonijiet isiru permezz ta' vot ta' maġġoranza sempliċi, sakemm l-ISA ma jipprevedix vot speċjali.
- (4) F'konformità mal-Artikolu 25 tal-ISA, il-membri tal-ISO b'kollox għandhom 2000 vot. Kull membru tal-ISO għandu għadd speċifiku ta' voti li kull sena jiġi aġġustat skont il-kriterji stipulati fl-ISA.
- (5) Huwa fl-interess tal-Unjoni li tipparteċipa fi ftehim internazzjonali dwar iz-zokkor, meta titqies l-importanza ta' dak is-settur għal għadd ta' Stati Membri u għall-ekonomija tas-settur taz-zokkor Ewropew.
- (6) Madankollu, il-qafas istituzzjonali tal-ISA, u speċjalment id-distribuzzjoni tal-voti fost il-membri tal-ISO li tiddetermina wkoll il-kontribuzzjoni finanzjara tal-membri lill-ISO, ma għadux jirrifletti r-realtajiet tas-suq dinji taz-zokkor.
- (7) Skont ir-regoli tal-ISA dwar il-kontribuzzjonijiet finanzjarji lill-ISO, is-sehem tal-Unjoni baqa' l-istess mill-1992 'il hawn, għalkemm is-suq dinji taz-zokkor, u b'mod partikolari l-pożizzjoni relattiva tal-Unjoni fih, inbidlu b'mod sostanzjali minn dak iż-

¹ Id-Deciżjoni tal-Kunsill 92/580/KEE tat-13 ta' Novembru 1992 dwar l-iffirmar u l-konkluzjoni tal-Ftehim Internazzjonali dwar iz-Zokkor 1992 (ĠU L 379, 23.12.1992, p. 15).

² Id-Deciżjoni tal-Kunsill (UE) 2019/1251 tal-15 ta' Lulju 2019 dwar il-pożizzjoni li għandha tittiehed, f'isem l-Unjoni, fil-Kunsill Internazzjonali taz-Zokkor fir-rigward tal-estensjoni tal-Ftehim Internazzjonali dwar iz-Zokkor tal-1992 (ĠU L 195, 23.7.2019, p. 18).

żmien 'il hawn. Minhabba f'hekk, f'dawn l-aħħar snin l-Unjoni assumiet sehem sproporzjonatament kbir tal-ispejjeż baġitarji u tar-responsabbiltà fl-ISO.

- (8) Bid-Deċiżjoni tal-Kunsill (UE) 2017/2242³, il-Kummissjoni rċeviet mandat mingħand il-Kunsill, biex tidhol f'negozjati mal-partijiet l-oħra għall-ISA fi hdan l-ISC bil-għan li tiġi mmodernizzata l-ISA, b'mod partikolari fir-rigward tad-diskrepanzi bejn l-għadd ta' voti u l-kontribuzzjonijiet finanzjarji tal-membri tal-ISO minn naħa u l-pożizzjoni relattiva tagħhom fis-suq dinji taz-zokkor min-naħa l-oħra. Dak il-mandat jibqa' validu sal-31 ta' Diċembru 2019.
- (9) Abbażi tal-mandat li rċeviet bid-Deċiżjoni (UE) 2017/2242, il-Kummissjoni pparteċipat f'negozjati ma' pajjiżi membri tal-ISO u pprezentat proposti konkreti għall-emendar tal-Artikolu 25 tal-ISA, li jirregola l-adozzjoni tal-baġit amministrattiv u l-kontribuzzjonijiet tal-Membri. Waqt il-55 Sessjoni tiegħu, fid-19 ta' Lulju 2019, l-ISC iddeċieda li jiftah negozjati għal reviżjoni parzjali tal-ISA qabel il-laqgħa tiegħu li jmiss f'Novembru 2019, skont il-gwida tal-Konferenza tan-Nazzjonijiet Uniti dwar il-Kummerċ u l-Iżvilupp (UNCTAD). Wara talbiet mingħand diversi pajjiżi membri tal-ISO, l-ISC iddeċieda li, minbarra r-reviżjoni tal-Artikolu 25 tal-ISA li pproponiet l-Unjoni, hemm oqsma oħra tal-ISA li għandhom ikunu s-sugġett ta' negozjati formali. Dawn l-oqsma l-oħra huma b'mod partikolari l-oġettivi u l-prijoritajiet ta' hidma tal-ISO.
- (10) F'konformità mad-deċiżjoni tal-ISC tad-19 ta' Lulju 2019, dawn in-negozjati għandhom jiġu konklużi sa mhux aktar tard mill-31 ta' Diċembru 2021. Dan il-perjodu ta' żmien ifisser li n-negozjati ma għandhomx jiġu konklużi qabel tmiem il-validità tal-mandat mogħti bid-Deċiżjoni (UE) 2017/2242. Għalhekk huwa meħtieġ mandat ġdid mill-Kunsill biex ikopri l-perjodu estiż ta' żmien u l-ambitu tan-negozjati.
- (11) Kull emenda miftiehma f'dawn in-negozjati jenhtieg tiġi adottata skont il-proċedura stabbilita fl-Artikolu 44 tal-ISA. F'konformità ma' dak l-Artikolu, l-ISC jista', permezz ta' vot speċjali, jirrakkomanda emenda tal-ISA lill-Membri tal-ISO. Bħala membru tal-ISC, f'konformità mal-Artikolu 7 tal-ISA, jenhtieg li l-Unjoni tkun tista' tipparteċipa fin-negozjati, bil-għan li jiġi emendat il-qafas istituzzjonali tal-ISA.
- (12) Għalhekk huwa xieraq li l-Kummissjoni tiġi awtorizzata tipparteċipa fin-negozjati fi hdan l-ISC biex jiġi emendat l-ISA, li jiġu stabbiliti linji gwida għan-negozjati u li l-istess kumitat speċjali li nħatar bid-Deċiżjoni (UE) 2017/2242 ikompli jiġi kkonsultat mill-Kummissjoni meta jkun qed jitmexxew in-negozjati,

ADOTTA DIN ID-DEĊIŻJONI:

Artikolu 1

Il-Kummissjoni hija b'dan awtorizzata tinneogzja, f'isem l-Unjoni, biex jiġi emendat il-Ftehim Internazzjonali dwar iz-Zokkor tal-1992.

Artikolu 2

Id-direttivi tan-negozjar huma stabbiliti fl-Anness.

³ Id-Deċiżjoni tal-Kunsill (UE) 2017/2242 tat-30 ta' Novembru 2017 li tawtorizza l-ftuħ tan-negozjati għall-emendar tal-Ftehim Internazzjonali dwar iz-Zokkor tal-1992 (ĠU L 322, 7.12.2017, p. 29).

Artikolu 3

In-negozjati għandhom jitmexxew b'konsultazzjoni mal-Grupp ta' Hidma dwar Prodotti Bażiċi.

Artikolu 4

Din id-Deċiżjoni għandha tapplika sal-31 ta' Diċembru 2021.

Artikolu 5

Din id-Deċiżjoni hija indirizzata lill-Kummissjoni.

Magħmul fi Brussell,

*Għall-Kunsill
Il-President*